

تفسیر ضیاء القرآن میں کلام عرب سے استشاد

Testimony of Tafsir Zia 'ul Qurān from Arabic playscript

*عبدالغفار

**ڈاکٹر سلطان محمود خان

Abstract

Tafsir Zia 'ul Qurān is a Qurānic exegesis (tafsir) written by Pir Muhammad Karam Shah Al-Azhari. It is a great gift for humanity which took two decades for its completion. It is easy to understand as it inculcates the reality and facts in the hearts of readers. This masterpiece of Qurānic exegesis has a great worth in Urdu exploratory literature. If a person is interested in Islamic Theology, can get benefits from it. It contains the glimpse of all masterpieces of Quranic exegesis written in past as well as in modern age. Modern textuality and stylistics are its prominent qualities. All grammatical tactics has been well used in this masterpiece but at the same time, we have the interpretation of thirteen hundred words by using literal, lexical and syntactic researches. We have thought-provoking explanation of Islamic moral philosophy and all other social, economical and political aspects. The grammatical tactics used in Tafsir Zia 'ul Quran might not be found in any other book of Quranic exegesis. One of the best characteristics of Tafsir Zia 'ul Qurān is that it provides testimony of Qurānic lexicalization from Arabic lexicography. Arabic poetical verses has also been used in this masterpiece to interpret all literal and syntactic

* پی ایچ ڈی سکالر شعبہ علوم اسلامیہ و عربی، گول یونیورسٹی، ڈیرہ اسماعیل خان

** لیکچرار سنٹر آف ایکسیلینس، دی اسلامیہ یونیورسٹی آف بہاول پور

researches. Its individuality is that it carries the reflection of its writer's taste of Arabic poetry as well as his depth of research and meditation. One can't find this quality anywhere in Urdu exploratory literature except Tafsir Tadabur ul Quran.

Key words: Zia 'ul Qurān, Testimony, Arabic playscript, Qurānic exegesis. Literature

موضوع کا تعارف

عرب میں بہت سے قبائل اپنی لغت، زبان کی فصاحت اور لہجہ کی صحت کے لحاظ سے مشہور اور قابل اعتماد تھے۔ یہ قبائل بعثت رسول ﷺ سے پہلے موجود تھے اور رسول اللہ ﷺ کے زمانے میں بھی موجود رہے۔ ان قبائل کا بہت سا کلام اس وقت ہی ضائع ہو گیا تھا۔ سارے کا سارا کلام ہم تک نہیں پہنچ سکا۔ جو کلام ہم تک منتقل ہوا ہے، وہ کلام نظم میں بھی ہے اور نثر میں بھی۔ اس کلام میں سے شاعری بہت اہم ہے۔ یہ عربوں کا دیوان ہے یعنی جامع کتاب ہے۔ یہ شاعری ان کے تحفظ نسب، فضائل و مناقب، عادات و اطوار، رسوم و رواج تعلیم و تعلم اور تہذیب و ثقافت کی آئینہ دار ہے۔ یہی شاعری کتاب اللہ، احادیث رسول اور اقوال صحابہ کے غرائب اور مشکل الفاظ کی تشریح و توضیح کے لیے صحت اور ماخذ کی حیثیت رکھتی ہے۔ ابن الانباری نے کہا ہے کہ عربی زبان اور عربی شاعری سے قرآن کریم کے غریب اور مشکل الفاظ کے معانی پر استشہاد کرنا صحابہ کرام رضوان اللہ عنہم اجمعین اور تابعین عظام سے ثابت ہے۔¹ حضرت عکرمہ کہتے ہیں کہ عبد اللہ بن عباس نے کہا: جب تم مجھ سے غرائب قرآن کے متعلق پوچھتے ہو تو اسے شاعری میں تلاش کیا کرو، بے شک شاعری عربوں کا دیوان ہے۔² اسی طرح سعید بن جبیر اور یوسف بن مهران کہتے ہیں کہ جب عبد اللہ بن عباس سے قرآن کے معانی کے بارے میں پوچھا جاتا تو وہ فرماتے کہ یہ ایسے ہے اور کیا تم نے اس شاعر کو نہیں سنا جو اس طرح اس طرح کہتا ہے۔³ کسی آدمی نے عکرمہ سے زنیم کے معنی کے بارے میں پوچھا تو آپ نے جواب دیا کہ اس کا معنی ہے ولد الزنا یعنی حرامی اور اس کے لیے یہ شعر بطور استشہاد پیش کیا:

ہ زنیم تداعاه الرجال زیادة

كما زید فی عرض الأدمیم الأکارع۔⁴

حضرت ابن عباس سے مروی ہے کہ جب ان سے قرآن کے حوالے سے استفسار کیا جاتا تو وہ قرآن کے معانی بیان کرتے

¹ محمد بن احمد قرطبی انصاری، الجامع لاحکام القرآن، دار احیاء التراث العربی بیروت، لبنان، س۔ن، 1/24

² قرطبی، الجامع لاحکام القرآن، دار احیاء التراث العربی بیروت، لبنان، س۔ن، 1/24

³ قرطبی، الجامع لاحکام القرآن، دار احیاء التراث العربی بیروت، لبنان، س۔ن، 1/24

⁴ ابو العباس المبرد، الكامل فی اللغة والأدب، دار المعرفہ بیروت لبنان۔ 2004ء، ج 2، ص 604؛ قرطبی، الجامع لاحکام القرآن، 1/25

ہوئے اشعار پڑھا کرتے تھے۔ ابو عبیدہ نے کہا کہ وہ تفسیر کے لیے اشعار سے استشاد کیا کرتے تھے۔⁵ اسامہ بن زید عکرمہ سے روایت کرتے ہیں وہ کہتے ہیں کہ میں نے دیکھا کہ ابن عباس کے پاس نافع بن ارزق بیٹھے ہوئے تھے، وہ آپ سے سوال کر رہے تھے اور لغت عرب سے استشاد کا مطالبہ کر رہے تھے۔ چنانچہ اس نے فرمان باری تعالیٰ {وَاللَّيْلِ وَمَا وَسَقَ} ⁶ اور رات کی قسم اور جن کو وہ سمیٹے ہوئے ہے۔ "بارے میں میں پوچھا تو ابن عباس نے جواب دیا: وما جمع (اور جن کو وہ سمیٹ لے)، تو اس نے پوچھا کہ کیا عرب اس معنی کو جانتے ہیں تو ابن عباس نے کہا۔ کیا آپ نے راجز کا یہ قول نہیں سنا:

س ان لنا فلائصاً حقائقاً

مستوسقات لو یجدن سائقاً۔⁷

یہ وہی نافع بن ارزق ہیں، جن کے سوالات اور ابن عباس کے جوابات کو آئمہ فن نے مسائل نافع بن ارزق کے عنوان سے جمع کر دیا ہے۔⁸ تفسیر ضیاء القرآن اردو زبان کی ایک منفرد اور شاندار تفسیر ہے۔ یہ پیر محمد کرم شاہ الازہریؒ کی 20 سالہ محنت کا ثمر ہے۔ یہ اردو زبان کے تفسیری ادب میں ایک امتیازی شان کی حامل تفسیر ہے۔ علوم اسلامیہ میں سے ہر علم کا ذوق رکھنے والے قاری کے لیے اس میں تسکین کا وافر سامان موجود ہے اور اس میں جدید و قدیم تمام تفاسیر کے رجحانات کی جھلک نظر آتی ہے۔ تفسیر ضیاء القرآن میں جہاں نحوی تراکیب کے سلسلے میں مختلف مقامات پر انتہائی علمی انداز میں بحث کی گئی ہے، وہاں لغوی تحقیق کے حوالے سے بھی مختلف جلدوں میں تقریباً تیرہ سو الفاظ کی شرح کی گئی ہے۔ بعض کلامی مسائل پر سیر حاصل بحث کے علاوہ اسلام کے اخلاقی، معاشرتی، معاشی اور سیاسی پہلوؤں پر فکر انگیز گفتگو کی گئی ہے۔ ضیاء القرآن میں جس قدر نحوی تحقیقات کا اہتمام کیا گیا ہے، شاید ہی کسی اور اردو تفسیر میں ایسا کیا گیا ہو۔ صاحب تفسیر خود بیان کرتے ہیں کہ جہاں کوئی لغوی، نحوی یا صرفی الجھن اور پیچیدگی پیش آئی۔ میں نے کوشش کی ہے کہ آئمہ فن کے مستند حوالوں اور اقوال سے اس کا حل پیش کر دوں تاکہ کوئی خلش نہ رہے۔⁹ محمد شریف سیالویؒ، سابق صدر شعبہ عربی، بہاء الدین ذکریا یونیورسٹی ملتان، ضیاء القرآن کی اس نمایاں خصوصیت کا تذکرہ کرتے ہوئے لکھتے ہیں کہ ضیاء الامت حضرت پیر محمد کرم شاہؒ نے ضیاء القرآن تصنیف فرما کر نوجوان نسل خصوصاً طلبہ پر احسان عظیم فرمایا ہے۔ اس سے قبل الفاظ قرآن کی لغوی اور صرفی و نحوی تحقیق کے لیے مفردات امام راغب

⁵ جلال الدین سیوطی عبد الرحمن، الاتقان فی علوم القرآن، سہیل اکیڈمی لاہور، 1980ء، 1/21-20

⁶ القرآن، 17:84

⁷ حقائقاً: الحق من الابلجوجل حمل ہونے کی مدت کو پہنچ چکی ہیں مگر وہ کسی جماع کرنے والے کو پائیں تو وہ جماع کی طلب اور خواہش رکھنے والی ہیں۔ (اکمال، ج 2، ص 604)

⁸ ابو بکر بن الانباری نے اپنی کتاب الوقف والابتداء میں، محدث طبرانی نے اپنی معجم کبیر میں اور علامہ جلال الدین سیوطی نے الاتقان فی علوم القرآن میں مسائل نافع بن ارزق کے عنوان سے ان سوالات اور اشعار پر مشتمل حضرت عبد اللہ بن عباس کے جوابات کو جمع کر دیا

ہے۔ الاتقان میں ان اشعار کی تعداد 187 ہے۔؛ سیوطی، الاتقان فی علوم القرآن، 1/133-120

⁹ الازہری، محمد کرم شاہ، ضیاء القرآن، ضیاء القرآن پبلی کیشنز لاہور، 2015ء، 1/11

القاموس، لسان العرب اور المحیط جیسی ضخیم کتب لغت کی ورق گردانی کرنا پڑتی تھی لیکن مصنف ضیاء القرآن نے تحقیق کر کے اور ان کے ساتھ فہرست کا اضافہ کر کے ہم طلبہ کے لیے آسانی پیدا کر دی ہے۔¹⁰ نیز مولانا غلام رسول سعیدی تفسیر ضیاء القرآن کا تعارف کرواتے ہوئے لکھتے ہیں کہ حضرت پیر محمد کرم شاہ الازہریؒ کی ضیاء القرآن پانچ جلدوں پر مشتمل ہے۔ اس میں آیات اور مندرج احادیث کا ترجمہ بالعموم تحت اللفظ ہے۔ تفسیر میں زیادہ تر اختصار ہے۔ تفسیر کی عبارت اردو ادب کا بہترین شاہکار ہے۔¹¹ تفسیر ضیاء القرآن کے اوصاف میں سے ایک نمایاں وصف قرآنی الفاظ کے معانی کے لیے کلام عرب سے شواہد پیش کرنا بھی ہے۔ تفسیر ضیاء القرآن کا یہ منفرد وصف جہاں اس کے مفسر کے عربی ادب بالخصوص عربی شاعری سے ذوق اور شغف پر دلالت کرتا ہے، وہاں لغوی تحقیقات کے سلسلے میں ان کی فکر اور تحقیق کے تعق اور گہرائی پر بھی روشنی ڈالتا ہے۔ اردو کے تفسیری ادب میں سوائے تدبر قرآن کے یہ خصوصیت شاید ہی کسی دوسری تفسیر میں اس قدر نمایاں نظر آئے۔ ضیاء القرآن میں کئی مقامات پر لغوی تحقیق کے لیے اور کئی مقامات پر نحوی تحقیق کے سلسلے میں کلام عرب کے مختلف اشعار سے استشہاد پیش کیا گیا ہے۔ بعض مقامات پر علم بیان کے حوالے سے بھی اشعار سے استدلال کیا گیا ہے۔ کسی واقعہ کی تاریخی تعیین کے سلسلے میں بھی کلام عرب سے استشہاد دیکھنے کو ملتا ہے۔ جس کی چند مثالیں اس مقالہ میں پیش کی جا رہی ہیں:

1 لغوی مفہیم کی تحقیق کے لیے استشہاد

پیر محمد کرم شاہ نے قرآن مجید کے لغوی مفہیم کی تحقیق کے لیے کلام عرب سے نظم و نثر کو لیا ہے، جن میں سے چند بطور مثال پیش کی جاتی ہیں:

• قرآن کریم میں ہے: {اللَّهُ يَسْتَهْزِئُ بِهِمْ وَيَمُدُّهُمْ فِي طُغْيَانِهِمْ يَعْمَهُونَ}¹² "اللہ سزا دے رہا ہے انہیں اس مذاق کی اور ڈھیل دیتا ہے انہیں تاکہ اپنی سرکشی میں بھٹکتے رہیں۔" آیت میں مذکور لفظ استہزاء کی تفسیر کرتے ہوئے کرم شاہ لکھتے ہیں کہ قرطبی نے لفظ استہزاء کی لغوی تحقیق کرتے ہوئے لکھا ہے کہ أصل الاستهزاء: الانتقام۔ استهزاء کا معنی انتقام لینا ہے۔ سند کے طور پر یہ شعر بھی لکھا ہے:

قد استهزأوا منهم بألفى مدجج

سراتهم وسط الضاحج جثم

اس تحقیق کے مطابق اللہ يستهزأ بهم کا معنی ہو گا کہ اللہ تعالیٰ ان سے ان کی شرارتوں کا انتقام لیتا ہے۔ اس معنی میں اللہ تعالیٰ کی طرف استہزاء کی نسبت میں کوئی قباحت نہیں۔¹³

اس شعر کا قائل معلوم نہیں ہو سکا۔ اسے سمین حلبی نے الدر المصون¹⁴ میں اور علامہ قرطبی نے تفسیر قرطبی¹⁵ میں

¹⁰ محمد امین الحسنات شاہ، پیر (مدیر اعلیٰ)۔ ضیاء حرم ماہنامہ لاہور، مقالہ: ڈاکٹر محمد شریف سیالوی، اپریل مئی 1999ء، ص 181-180

¹¹ سعیدی، غلام رسول، مولانا، تبیان القرآن، فرید بک سٹال اردو بازار لاہور، 2009ء، 1/128

¹² القرآن، 2:15

¹³ الازہری، ضیاء القرآن، 1/36

¹⁴ حلبی، سمین۔ الدر المصون (ت: د۔ احمد محمد الخراط)، دار القلم، 1993ء، 1/150

نقل کیا ہے۔

- قرآن کریم میں ہے: {وَمَنْ أَحْسَنُ دِينًا مِمَّنْ أَسْلَمَ وَجَهَهُ لِلَّهِ وَهُوَ مُحْسِنٌ وَاتَّبَعَ مِلَّةَ إِبْرَاهِيمَ حَنِيفًا وَاتَّخَذَ اللَّهُ إِبْرَاهِيمَ خَلِيلًا} ¹⁶ اور دینی لحاظ سے اس شخص سے کون بہتر ہے جس نے جھکا دیا ہو اپنا چہرہ اللہ کے لیے اور وہ احسان کرنے والا ہو اور پیروی کی ملت ابراہیمؑ کی اس حال میں کہ وہ ہر باطل سے منہ موڑے ہوئے ہو اور اللہ تعالیٰ نے ابراہیم کو خلیل بنا لیا ہے۔"

آیت میں موجود لفظ خلیل کی تفسیر کرتے ہوئے پیر محمد کرم شاہ لکھتے ہیں کہ لفظ خلیل کی تحقیق کرتے ہوئے صاحب المناریوں لکھتے ہیں: يطلق الخليل بمعنى الحبيب أو المحب لمن يحبه، اذا كانت هذه المحبة خالصة من كل شائبة بحيث لم تدع في قلب صاحبها موضعاً لحب الآخر، وهو من الخلطة أي المحبة والمودة التي تتخلل النفس وتمازجها كما قال الشاعر:

هـ قد تخللت مسلك الروح مني

و به سعى الخليل خليلاً

یعنی خلیل کا لفظ اس حبیب اور محب پر بولا جاتا ہے جس کے دل میں اپنے محبوب کی محبت یوں بس جائے کہ کسی غیر کی محبت کی گنجائش تک نہ رہے۔ خلطہ اس محبت کو کہتے ہیں جو نفس میں رچ جائے۔ جیسے کسی شاعر نے کہا ہے کہ اے محبوب جہاں میری روح ہے تیرا عشق وہاں سا گیا ہے۔ اسی وجہ سے خلیل کو خلیل کہا جاتا ہے۔ ¹⁷ یہ شعر بشار بن برد کا ہے اور ان کے دیوان ¹⁸ میں موجود ہے۔

- قرآن کریم میں ہے: {إِنَّمَا وَلِيُّكُمُ اللَّهُ وَرَسُولُهُ وَالَّذِينَ ءَامَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ رَاكِعُونَ} ¹⁹ تمہارا مددگار تو صرف اللہ تعالیٰ اور اس کا رسول پاک ہے اور ایمان والے ہیں جو صحیح صحیح نماز ادا کرتے ہیں اور زکوٰۃ دیا کرتے ہیں اور ہر حال میں وہ بارگاہ الہی میں جھکنے والے ہیں۔" لفظ رکع کا مفہوم متعین کرتے ہوئے پیر محمد کرم شاہ لکھتے ہیں کہ رکع بمعنی خشع کثیر الاستعمال ہے مثلاً:

هـ لا تنهن الفقير علك أن

تركع يوما والدهر قد رفع رفعه

¹⁵ قرطبي، الجامع لاحكام القرآن، 1/314

¹⁶ القرآن، 4:125

¹⁷ الازهری، ضیاء القرآن، 1/397-398

¹⁸ بشار بن برد۔ دیوان، شرح حسین حموی، دار الخلیل، بیروت، 1996ء، 2/475؛ الماوردی، ادب الدین والدنیا، مصطفیٰ بانی

الخلی، 1955ء، ص 148

¹⁹ القرآن، 5:55

یعنی کسی فقیر کو حقارت کی نظر سے مت دیکھ، ہو سکتا ہے کہ تو ذلیل ہو جائے اور زمانہ اس کو سر بلند کر دے۔²⁰ ابن عقیل ہمدانی نے اسے اپنی شرح²¹ میں نقل کیا ہے اور اسے اضبط بن قریب السعدی سے کی طرف منسوب کیا ہے۔ اسے جوہری نے بھی صحاح²² میں نقل کیا ہے۔

• قرآن کریم میں ہے: {وَكَذَلِكَ جَعَلْنَا لِكُلِّ نَبِيٍّ عَدُوًّا شَيْطِينَ الْإِنْسِ وَالْجِنِّ يُوحِي بَعْضُهُمْ إِلَىٰ بَعْضٍ زُخْرُفَ الْقَوْلِ غُرُورًا وَلَوْ شَاءَ رَبُّكَ مَا فَعَلُوهُ فَذَرْهُمْ وَمَا يَفْتَرُونَ} ²³ اور اسی طرح بنا دیئے ہم نے ہر نبی کے لیے دشمن یعنی سرکش انسان اور جن، جو چپکے چپکے سکھاتے تھے ایک دوسرے کو خوش نمابا تیں لوگوں کو دھوکہ دینے کے لیے اور اگر چاہتا آپ کا رب تو وہ یہ نہ کرتے سو چھوڑ دیجیے انہیں اور جو وہ بہتان باندھتے ہیں اور چھوڑیئے تاکہ مائل ہو جائیں اس کی طرف ان کے دل جو نہیں ایمان لائے آخرت پر اور تاکہ پسند کریں اسے اور کرتے رہیں جو گناہ وہ اب کر رہے ہیں۔ "

لفظ عدو کے معنی کی تعیین کرتے ہوئے پیر محمد کرم شاہ لکھتے ہیں کہ عدو (واحد) اعداء (جمع) کے معنی میں ہے۔ اس کی متعدد نظیریں قرآن کریم میں نیز فصحاء عرب کے کلام میں ملتی ہیں۔ قرآن مجید میں ہے: او الطفل الذی لم یظہروا علی عودات النساء، یہاں طفل جمع کے معنی میں استعمال ہوا ہے۔ اسی طرح ابن الانباری نے ایک شعر پڑھا:

إذا أنا لم انفع صديقي بوذہ

فان عدوي لم يضرهموا بغضي

یہاں عدو بمعنی اعداء استعمال ہوا ہے۔²⁴ یہ شعر نابغہ ذبیانی کا ہے اور اس کے دیوان²⁵ میں موجود ہے۔ اسے فخر الدین رازی نے اپنی تفسیر الکبیر²⁶ میں نقل کیا ہے۔

• قرآن کریم میں ہے: { فَبَدَأَ بِأَوْعِيَّتِهِمْ قَبْلَ وِعَاءِ أَخِيهِ ثُمَّ اسْتَخْرَجَهَا مِنْ وِعَاءِ أَخِيهِ كَذَلِكَ كِدْنَا لِيُوسُفَّ }²⁷ پس تلاشی لینے شروع کی ان کے سامانوں کی یوسف کے بھائی کے سامان کی تلاشی سے پہلے آخر کار

²⁰ الا ازہری، ضیاء القرآن، 1/484

²¹ ہمدانی، ابن عقیل، شرح ابن عقیل، 2/318

²² جوہری، صحاح، زیر مادہ (ہون)، (الاهانت)

²³ القرآن، 6:112

²⁴ الا ازہری، ضیاء القرآن، 1/593-592

²⁵ نابغہ ذبیانی، دیوان (ت: عباس عبدالساتر)، دارالکتب العلمیہ، بیروت، 1996ء، ص 117

²⁶ فخر الدین الرازی، التفسیر الکبیر، دار الفکر، بیروت، 1981ء، 13/154-152

²⁷ القرآن، 12:76

نکال لیا وہ پیلا اس کے بھائی کی خورجی سے یوں تدبیر کی ہم نے یوسف کے لیے۔ "اس آیت میں موجود لفظ کاد کے معنی کی تعیین کرتے ہوئے پیر محمد کرم شاہ لکھتے ہیں کہ ابن الانباری نے اس کا معنی اُردنا کیا ہے کہ ہم نے اس طرح ارادہ کیا اور بطور استشاد کسی شاعر کا یہ شعر بھی پیش کیا ہے:

كادت وكدت وتلك خيرا رادة

لوعاد من عهد الصباما قد مضى

یعنی اس نے بھی ارادہ کیا اور میں نے بھی ارادہ کیا اور یہ ارادہ بڑا بابرکت تھا بشرطیکہ بچپن کا گزر اہوا زمانہ لوٹ آئے۔ یہاں کاد بمعنی ارادہ ہے۔²⁸ اسی طرح آیت: {إِنَّ السَّاعَةَ آتِيَةٌ أَكَادُ أُخْفِيهَا لِيُجْزَىٰ كُلُّ نَفْسٍ بِمَا تَسْعَىٰ} ²⁹ بے شک وہ گھڑی آنے والی ہے میں اسے پوشیدہ رکھنا چاہتا ہوں تاکہ بدلہ دیا جائے ہر شخص کو اس کام کا جس کے لیے وہ کوشاں ہے۔"

میں لفظ اکاد کے معنی کی تعیین کرتے ہوئے لکھتے ہیں کہ آسان اور قابل فہم بات یہ ہے کہ یہاں اکاد بمعنی ارید ہے۔ یعنی میں نے یہ ارادہ فرمایا ہے کہ وقوع قیامت کے وقت کو لوگوں سے پوشیدہ رکھوں۔ ابن الانباری نے بطور استشاد ایک شعر نقل کیا ہے۔ جہاں اکاد، اراد کے معنی میں مستعمل ہوا ہے۔ قیل: معنی اکاد أخفيها ارید أخفيها۔ قال الأنباري وشاهد هذا قول الفصيح من الشعر:

كادت وكدت وتلك خير ارادة

لو عاد من لهو الصبابة ماضى

معناہ ارادت و اردت یعنی اس نے بھی ارادہ کیا اور میں نے بھی ارادہ کیا اور یہ ارادہ بہت عمدہ تھا۔ کاش! محبت کی گر مجوشی جو ختم ہو چکی ہے۔ وہ بھی لوٹ آتی۔³⁰ اس شعر کو طبری نے تفسیر³¹ میں، قرطبی نے تفسیر³² میں اور ابن الانباری نے کتاب الاضداد³³ میں نقل کیا ہے۔

• قرآن کریم میں ہے: {وَلَوْ أَنَّ فُرْعَانَ سَأَلَتْ بِهِ الْأَجْبَالَ أَوْ قَطَعَتْ بِهِ الْأَرْضُ أَوْ كَلِمَ بِهِ الْمَوْتِ بَلِ لِلَّهِ الْأَمْرُ جَمِيعًا أَفَلَمْ يَأْتِ الْذِينَ ءَامَنُوا أَنْ لَوْ يَشَاءُ اللَّهُ لَهَدَى النَّاسَ جَمِيعًا وَلَا يَزَالُ الَّذِينَ كَفَرُوا نُصِيبُهُمْ بِمَا صَنَعُوا قَارِعَةً أَوْ تَحُلُّ قَرِيبًا مِّن دَارِهِمْ حَتَّىٰ يَأْتِيَ وَعْدُ اللَّهِ إِنَّ اللَّهَ لَا يُخْلِفُ الْمِيعَادَ}

²⁸الازہری، ضیاء القرآن، 2/446

²⁹القرآن، 20:15

³⁰الازہری، ضیاء القرآن، 3/107

³¹طبری، محمد بن جریر، جامع البیان عن تاویل آی القرآن (ت: د عبد اللہ ترکی) دار بصر مصر، 2001ء، 16/39

³²قرطبی، الجامع لاحکام القرآن، 11/414

³³محمد بن قاسم ابن الانباری۔ الاضداد، (ت: محمد ابو الفضل)، دائرة المطبوعات والنشر، کویت، 1960ء، ص 97

³⁴ "کیا نہیں جانتے ایمان والے کہ اللہ تعالیٰ چاہتا ہے جو سب لوگوں کو ہدایت دے دیتا۔ اور کفار اس حالت میں رہیں گے کہ پہنچتا رہے گا انہیں آئے دن اپنے کرتوتوں کی وجہ سے کوئی نہ کوئی صدمہ یا اترتی رہے گی کوئی نہ کوئی مصیبت ان کے گھروں کے گرد و نواح میں یہاں تک کہ آجائے اللہ کے وعدہ کے ظہور کا دن بے شک اللہ تعالیٰ وعدہ خلافی نہیں کرتا۔" کلمہ لم یایس کے معنی کا تعین کرتے ہوئے پیر کرم شاہ لکھتے ہیں کہ ابن عباس، مجاہد اور حسن سے اس کا ترجمہ أفلم یعلموا (کیا انہوں نے نہیں جانا) مروی ہے۔ قرطبی نے اس پر کئی اشعار سے استشاد کیا ہے ان میں سے رباح بن عدوی کا یہ شعر ہے:

ہ ألم بیئس الأقوام انی أنا ابنہ

وان کنت عن أرض العشیرة نائیا۔

یعنی کیا انہیں معلوم نہیں کہ میں اس کا بیٹا ہوں اگرچہ میں قبیلہ کی سر زمین سے دور ہوں۔³⁵ اس شعر کو الماوردی نے النکت والعیون³⁶ میں، قرطبی نے اپنی تفسیر³⁷ میں، ابو اللیث³⁸ نے سوالات نافع بن الازرق میں اسے مالک بن عوف سے منسوب کیا ہے، جبکہ مفسر طبری نے اپنی تفسیر³⁹ میں اور زحمتی نے اساس البلاغۃ⁴⁰ میں اسے نقل کیا ہے۔

• قرآن کریم میں ہے: {أَوْ يَأْخُذْهُمْ عَلَىٰ تَخَوُّفٍ فَإِنَّ رَبَّكُمْ لَرَءُوفٌ رَّحِيمٌ} ⁴¹ "یا پکڑ لے انہیں جب کہ وہ خوف زدہ ہو چکے ہوں پس بے شک تمہارا رب بہت مہربان ہمیشہ رحم فرمانے والا ہے۔" لفظ تخوف کے معنی کو متعین کرتے ہوئے کرم شاہ لکھتے ہیں کہ تخوف کا معنی تنقص ہے یعنی پہلے انہیں کار و بار میں نقصان ہوتا ہے۔ کھیتی باڑی سے برکت اٹھ جاتی ہے۔ پیداوار گھٹنی شروع ہو جاتی ہے۔ صحت بگڑنے لگتی ہے۔ تندرست و توانا جسم گھل کر لاغر و نحیف ہو جاتا ہے۔ اسی طرح جب ان کی معیشت اور زندگی کا تناکھو کھلا ہو جاتا ہے تو اچانک عذاب الہی کا طوفان آتا ہے اور اسے جڑ سے اکھیڑ کر پھینک دیتا ہے۔ سعید بن مسیب سے مروی ہے کہ ایک روز حضرت عمرؓ منیر پر تشریف فرما تھے۔ آپ نے پوچھا اے لوگو! او یاخذهم علی التخوف کا کیا مطلب

³⁴ القرآن، 31:13

³⁵ الازہری، ضیاء القرآن، 2/491

³⁶ الماوردی، النکت والعیون، 3/113

³⁷ قرطبی، الجامع لاحکام القرآن، 2/73

³⁸ ابو اللیث سمرقندی، بحر العلوم (تفسیر السمرقندی)، دار الکتب العلمیہ، 1993ء، 2/383

³⁹ طبری، جامع البیان عن تاویل آی القرآن، 13/536

⁴⁰ جار اللہ زحمتی، اساس البلاغۃ، مکتبہ لبنان ناشرین، تحت مادہ (یس)

⁴¹ القرآن، 47:16

ہے۔ سب خاموش ہو گئے۔ بنی ہذیل کا ایک بوڑھا اٹھا۔ اس نے عرض کی: امیر المؤمنین! یہ ہماری لغت ہے۔ یہاں التخوف کا معنی التقتص ہے، یعنی آہستہ آہستہ کسی چیز کا گھٹتے چلے جانا۔ آپ نے پوچھا کیا یہ لفظ اس معنی میں عرب کے شعراء نے بھی استعمال کیا ہے۔ وہ بولا جی ہاں! ہمارا شاعر ابو کبیر ہذلی اپنی اونٹنی کے بارے میں کہتا ہے جس کی اونٹنی کوہان کو سفر کی طوالت نے لاغر کر دیا تھا:

تَخَوَّفَ الرَّحْلُ تَامِكًا قَرْدًا

كما تخوَّفَ عود النبعة السَّقَنَ

کہ کچا وے نے میری اونٹنی کی موٹی تازہ اونٹنی کوہان کو گھسا کر کم کر دیا ہے جس طرح نبعہ درخت کی لکڑی کو گھسانے والا آلہ گھسا کر چھوٹا کر دیتا ہے۔ یہ شعر سن کر حضرت عمرؓ نے فرمایا: لوگو جاہلیت کے اشعار یاد کیا کرو۔ اس میں تمہاری کتاب کی تفسیر اور تمہارے کلام کے معانی ہیں۔⁴² اس شعر کو امام قرطبی نے اپنی تفسیر⁴³ میں اور امام بیضاوی نے اپنی تفسیر⁴⁴ میں نقل کیا ہے اور اسے ابو کبیر ہذلی سے منسوب کیا ہے۔ تہذیب اللغۃ⁴⁵ میں اسے ابن مقبل سے منسوب کیا گیا ہے اور یہ اس کے دیوان⁴⁶ میں موجود ہے۔ جوہری نے صحاح⁴⁷ میں اسے ذوالرمۃ سے منسوب کیا ہے۔ زمخشری نے کشاف⁴⁸ اور اساس البلاغۃ⁴⁹ میں زُہیر سے منسوب کیا ہے۔ بکری نے سمط اللآلیٰ⁵⁰ میں اسے تعنب بن ام صاحب سے منسوب کیا ہے۔ اصفہانی نے اسے الاغانی میں حماد الروایت کے حالات کے تحت ذکر کیا ہے اور اسے ابن مزاحم ثعالبی سے منسوب کیا ہے۔ مفسر طبری نے اسے اپنی تفسیر⁵¹ میں نقل کیا ہے مگر کسی سے منسوب نہیں کیا۔

● قرآن کریم میں ہے: {وَلَا تُصَعِّرْ خَدَّكَ لِلنَّاسِ وَلَا تَمَسَّ فِي الْاَرْضِ مَرَحًا إِنَّ اللَّهَ لَا يُحِبُّ كُلَّ مُخْتَالٍ

⁴² الازہری، ضیاء القرآن، 2/573

⁴³ قرطبی، الجامع لاحکام القرآن، 12/332

⁴⁴ بیضاوی، محمد بن عمر بیضاوی، تفسیر البیضاوی، 2/182

⁴⁵ محمد بن احمد الازہری، تہذیب اللغۃ، زیر مادہ (خوف)

⁴⁶ ابن مقبل، دیوان، (ت:د۔ عزة حسن)، دارالشرق العربی، 1416ھ، ص 405

⁴⁷ جوہری۔ صحاح، تحت مادہ (خوف)، (سفن)

⁴⁸ جار اللہ زمخشری، کشاف، دار المعرفۃ، بیروت، س-ن، 2/411

⁴⁹ زمخشری، اساس البلاغۃ، دار الکتب العلمیۃ، بیروت، 1998ء، ص 178

⁵⁰ بکری، ابو عبید، سمط اللآلیٰ، ص 738

⁵¹ طبری، جامع البیان عن تاویل آی القرآن، 14/235

فَحُورٌ⁵² اور تکبر کرتے ہوئے نہ پھیر لے اپنے رخسار کو لوگوں کی طرف سے اور نہ چلا کر زمین میں اترتے ہوئے بے شک اللہ تعالیٰ نہیں پسند کرتا کسی گھمنڈ کرنے والے، فخر کرنے والے کو۔ " لفظ صعر کا مفہوم متعین کرتے ہوئے پیر کرم شاہ لکھتے ہیں کہ ابن منظور کہتے ہیں کہ صعر اونٹوں کی ایک بیماری کا نام ہے جب یہ لگتی ہے تو اونٹ کی گردن ٹیڑھی ہو جاتی ہے۔ الصعر داء يأخذ البعير فيلوي منه عنقه ويميله- اسی مناسبت سے جب کوئی شخص ازراہ غرور و نخوت اپنا منہ لوگوں کی طرف سے موڑ لیتا ہے تو عرب کہتے ہیں۔ قد صعر خده وصاعره: أماله من الكبر۔ اس مفہوم کی تائید کے لیے انہوں نے جریر کا یہ شعر نقل کیا ہے :

وكننا اذا الجبار صعر خده

أقمنا له من ميله فتقومًا

یعنی جب کوئی جابر شخص ازراہ تکبر اپنے رخسار پھیر لیتا ہے تو ہم بزور شمشیر اس کی کچی دور کر دیتے ہیں اور وہ درست ہو جاتا ہے۔⁵³

عمرو بن حنی تغلبی نے اسے الشعر والشعراء⁵⁴ میں اور مفسر قرطبی نے اپنی تفسیر⁵⁵ میں نقل کیا ہے اور اسے فتقوم لکھا ہے، جبکہ مفسر طبری کے نزدیک فتقوم ہے۔ جوہری نے صحاح⁵⁶ میں اسے متملس سے منسوب کیا ہے۔

• قرآن کریم میں ہے: {مِنَ الْمُؤْمِنِينَ رَجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَن قَضَىٰ نَحْبَهُ وَمِنْهُمْ مَن يَنْتَظِرُ وَمَا بَدَلُوا تَبْدِيلًا }⁵⁷ اہل ایمان میں ایسے مرد ہیں جنہوں نے وعدہ سچا کر دکھایا جو انہوں نے اللہ تعالیٰ سے کیا تھا ان جواں مردوں سے کچھ تو اپنی نذر پوری کر چکے اور بعض اس ساعت سعید کا انتظار کر رہے ہیں جنگ کے مہیب خطرات کے باوجود ان کے رویہ میں ذرا تبدیلی نہیں ہوئی۔ " لفظ نحب کا مفہوم متعین کرتے ہوئے پیر محمد کرم شاہ لکھتے ہیں کہ نحب کہتے ہیں نذر اور عہد کو۔ لبید کا شعر ہے :

ألا تسئلان المرء ماذا يحاول

أنحب فيقضی أم ضلال وباطل

کیا تم اس سے نہیں پوچھتے کہ وہ کیا ارادہ کر رہا ہے، کیا اس نے کوئی وعدہ کیا ہے جسے پورا کیا جائے گا یا یہ صرف گمراہی

⁵² القرآن، 18:31

⁵³ الازہری، ضیاء القرآن، 3/610

⁵⁴ ابن قتیبہ، الدینوری، الشعر والشعراء، مطبع بریل، لیدن، 1902ء، ص 13

⁵⁵ قرطبی، الجامع لاحکام القرآن، 16/480

⁵⁶ جوہری، صحاح، زیر مادہ (درء)

⁵⁷ القرآن، 23:33

اور جھوٹی لاف زنی ہے۔⁵⁸ اسے مفسر قرطبی نے اپنی تفسیر⁵⁹ میں، امام سیوطی نے الاتقان⁶⁰ میں اور جوہری نے صحاح⁶¹ میں اسے نقل کیا ہے۔ یہ شعر لبید بن ربیعہ کا ہے اور اس کے دیوان⁶² میں موجود ہے۔

• قرآن کریم میں ہے: ﴿ وَمَا يَسْتَوِي الْبَحْرَانِ هَذَا عَذَبٌ فُرَاتٌ مَّائِعٌ شَرَابُهُ وَهَذَا مَلْحٌ أُجَاجٌ وَمِنَ كُلِّ تَاكُلُونَ لَحْمًا طَرِيًّا وَتَسْتَخْرِجُونَ حَلِيَّةً تَلْبَسُونَهَا وَتَرَى الْفُلْكَ فِيهِ مَوَاجِرَ لِيَتَّبِعُوا مِنْ فَضْلِهِ ۗ وَلَعَلَّكُمْ تَشْكُرُونَ ﴾⁶³ اور یکساں نہیں ہو سکتے پانی کے دو ذخیرے۔ یہ ایک میٹھا ہے بہت شیریں اس کا پینا بڑا خوشگوار ہے اور یہ دوسرا سخت نمکیں، کھاری تلخ، اور دونوں میں سے تم کھاتے ہو تو تازہ گوشت اور نکالتے ہو زینت کا سامان، جسے تم پہنتے ہو۔ اور تو دیکھتا ہے کشتیوں کو پانی میں کہ اسے چیرتی، شور مچاتی چلی جا رہی ہیں تاکہ تم تلاش کرو اس کے فضل کو اور یہ سب نوازشات لیے تاکہ تم شکر ادا کرو۔"

لفظ الْبَحْرَانِ کی تحقیق کرتے ہوئے کرم شاہ لکھتے ہیں کہ اردو تراجم میں عام طور پر الْبَحْرَانِ کا معنی دو سمندر یا دو دریا کیا گیا ہے۔ حالانکہ سمندر سارے کھارے ہیں، کوئی میٹھا نہیں اور دریاؤں کا پانی میٹھا ہوتا ہے، کھاری نہیں ہوتا۔ اس لیے جب تک لفظ بحر کی لغوی تحقیق نہ کی جائے یہ الجھن دور نہیں ہوتی۔ ابن منظور نے اس کی توضیح کرتے ہوئے لکھا ہے البحر: الماء الكثير ملحا كان أو عذبا یعنی پانی کی کثیر مقدار اور وسیع ذخیرہ کو بحر کہتے ہیں خواہ وہ نمکین ہو یا شیریں۔ بحر کو بحر کہنے کی وجہ انہوں نے یہ لکھی ہے کہ اس میں وسعت اور انبساط کا مفہوم پایا جاتا ہے۔ جیسے کوئی شخص بہت سخی ہو تو اسے کہتے ہیں انہ لبحر کہ وہ تو بحر ہے۔ یہ درست ہے کہ عام طور پر بحر کا اطلاق سمندر پر ہوتا ہے لیکن میٹھے پانی کے وسیع ذخیرہ کو بھی اہل عرب بحر کہتے ہیں۔ چنانچہ علامہ مذکور نے ابن مقبل کا یہ شعر بطور استشاد پیش کیا ہے:

و نحن منعنا البحر أن يشربو به

وقد كان منكم ماء ه بمكان

یہاں بحر میٹھے پانی کے معنی میں استعمال ہوا ہے کیونکہ میٹھے پانی کو ہی پینے سے روکا جاتا ہے۔⁶⁴ اسے ابن منظور نے

⁵⁸ الاذہری، ضیاء القرآن، 4/36

⁵⁹ قرطبی، الجامع لاحکام القرآن، 17/122

⁶⁰ سیوطی، الاتقان، ج 1، ص 28

⁶¹ جوہری، صحاح، زیر مادہ (ذاب)

⁶² لبید بن ربیعہ، دیوان، دار صادر، بیروت، س۔ن، ص 131

⁶³ القرآن، 35:12

⁶⁴ الاذہری، ضیاء القرآن، 4/164

لسان العرب⁶⁵ میں بھی نقل کیا ہے۔

- قرآن کریم میں ہے: {قَالَ لَقَدْ ظَلَمَكَ بِسُؤَالِ نَعَجَتِكَ إِلَىٰ نِعَاجِهِ ۖ وَإِنَّ كَثِيرًا مِّنَ الْخُلَطَاءِ لَبِيعِي بَعْضُهُمْ عَلَىٰ بَعْضٍ إِلَّا الَّذِينَ ءَامَنُوا وَعَمِلُوا الصَّالِحَاتِ وَقَلِيلٌ مَّا هُمْ ۗ وَظَنَّ دَاوُدُ أَنَّمَا فَتَنَّاهُ فَاسْتَغْفَرَ رَبَّهُ وَخَرَّ رَاكِعًا وَأَنَابَ} ⁶⁶ "فرمایا! بے شک اس نے ظلم کیا ہے تم پر یہ مطالبہ کر کے کہ تیری دنی کو اپنی دنیوں میں ملا دے اور اکثر حصہ دار زیادتی کرتے ہیں ایک دوسرے پر سوائے ان حصہ داروں کے جو ایمان لائے اور نیک کام کرتے رہے اور ایسے لوگ بہت تھوڑے ہیں اور فوراً خیال آگیا داؤد (علیہ السلام) کو کہ ہم نے اسے آزمایا ہے سو وہ معافی مانگنے لگ گئے اپنے رب سے اور گر پڑے رکوع میں۔" لفظ راکع کے معنی کو متعین کرتے ہوئے پیر محمد کرم شاہ لکھتے ہیں کہ یہاں راکع سے مراد ساجد ہے اور رکوع سجود کے معنی میں اکثر استعمال ہوتا رہتا ہے۔ جیسے اس شعر میں:

ع فخر علی وجہہ راکعاً

وتاب الى الله من كل ذنب

یعنی وہ سجدہ کرتے ہوئے منہ کے بل گر پڑا اور بارگاہ الہی میں ہر گناہ سے توبہ کی۔ اس شعر میں راکعاً کا معنی ساجد ہے۔ سجدہ کرنے والا۔⁶⁷

اسے الماوردی نے النکت والعیون⁶⁸ میں اور مفسر قرطبی نے اپنی تفسیر⁶⁹ میں نقل کیا ہے۔

- قرآن کریم میں ہے: {إِنَّا ظَنَنَّا أَنْ لَنْ يَنْقَلِبَ الرَّسُولُ وَالْمُؤْمِنُونَ إِلَىٰ أَهْلِيهِمْ أَبَدًا ۖ وَزَيْنَ ذَلِكَ فِي قُلُوبِكُمْ ۖ وَظَنَنَّا ظَنَّ السَّوْءِ وَكُنْتُمْ قَوْمًا بُورًا} ⁷⁰ "حقیقت یہ ہے کہ تم نے خیال کر لیا تھا کہ اب ہرگز لوٹ کر نہیں آئے گا یہ پیغمبر اور ایمان والے اپنے اہل خانہ کی طرف بھی اور بڑا خوش نما لگتا تھا یہ ظن فاسد تمہارے دلوں کو اور تم طرح طرح کے برے خیالوں میں مگن رہے۔ اس وجہ سے تم برباد ہونے والی قوم بن گئے۔" لفظ بور کی تحقیق کرتے ہوئے پیر محمد کرم شاہ لکھتے ہیں کہ علامہ جوہری لفظ بور کی تحقیق کرتے ہوئے لکھتے ہیں: البور: الرجل الفاسد الهالك الذي لاخيرفيه، یعنی بور اس شخص کو کہتے ہیں جو فاسد اور تباہ حال ہو جس میں نیکی اور بھلائی کا شائبہ تک نہ ہو۔ چنانچہ عبداللہ بن الزبیری جب مشرف باسلام ہوا تو بارگاہ رسالت میں عرض کیا:

ع يا رسول المللك ان لسانى

⁶⁵ الافريقي، ابن منظور، لسان العرب، زير ماده (بجر)

⁶⁶ القرآن، 24:38

⁶⁷ الازهرى، ضياء القرآن، 4/234

⁶⁸ الماوردى، النكت والعيون، ج 5، ص 89

⁶⁹ قرطبي، الجامع لاحكام القرآن، 18/177

⁷⁰ القرآن، 12:48

راتق ما فَتَقْتُ اذ انا بُوْرُ

یعنی اے ملک الملک کے رسول! جب میں گمراہ اور تباہ حال تھا اس وقت میری زبان نے جو چاک کیے۔ اب میں ان کو سینا اور ر فو کرنا چاہتا ہوں۔⁷¹ اس شعر کو مفسر قرطبی نے اپنی تفسیر⁷² میں اور جوہری نے صحاح⁷³ میں نقل کیا ہے۔ یہ شعر عبد اللہ بن زبیری سہمی کا ہے اور اس کے دیوان⁷⁴ میں موجود ہے۔

• قرآن کریم میں ہے: {اِذْ جَعَلَ الَّذِينَ كَفَرُوا فِي قُلُوبِهِمُ الْحَمِيَّةَ حَمِيَّةَ الْجَاهِلِيَّةِ فَأَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَلْزَمَهُمْ كَلِمَةَ التَّقْوَى وَكَانُوا أَحَقَّ بِهَا وَأَهْلَبًا وَكَانَ اللَّهُ بِكُلِّ شَيْءٍ عَلِيمًا} ⁷⁵ "جب کفار نے اپنے دلوں میں ضد کو جگہ دی، وہی زمانہ جاہلیت کی ضد تو نازل فرمایا اللہ نے اپنی تسکین کو اپنے رسول پر اور اہل ایمان پر اور انہیں استقامت بخش تقویٰ کے کلمہ پر اور وہ اس کے حق دار اہل بھی تھے اور اللہ تعالیٰ ہر چیز کو خوب جاننے والا ہے۔" لفظ حمیة کے معنی متعین کرتے ہوئے کرم شاہ لکھتے ہیں کہ قرطبی حمیة کی تحقیق کرتے ہوئے لکھتے ہیں: الحمیة فعيلة، وهي الأنفة يقال: حميت عن كذا حمية ومحمية اذا أنفت منه وداخلك عار وأنفة أن تفعله۔

ح الا انى منهم و عرضى عرضهم

كذى الأنف يحفى أنفه أن يكشما

یعنی حمیة کا وزن فعيلة ہے۔ اس کا معنی خود داری اور کسی چیز سے نفرت ہے۔ کہا جاتا ہے کہ حمیت عن كذا: یعنی میں نے اس کام سے اجتناب اختیار کیا کیونکہ اس کام کا کرنا میرے لیے باعث ننگ و عار تھا۔⁷⁶ یہ شعر متمسک کا ہے۔ عبد القادر بغدادی نے اسے خزانة الادب⁷⁷ میں اور مفسر قرطبی نے اپنی تفسیر⁷⁸ نقل کیا ہے۔

• قرآن کریم میں ہے: {تِلْكَ إِذًا قِسْمَةٌ ضِيزَى} ⁷⁹ "یہ تقسیم تو بڑی ظالمانہ ہے۔" اس آیت کی تفسیر میں لفظ ضِيزَى کی تحقیق کرتے ہوئے امام نحو ولغت کسائی کے حوالے سے لکھتے ہیں: ضايزيوز

⁷¹ الازهرى، ضياء القرآن، 4/543

⁷² قرطبي، الجامع لاحكام القرآن، 19/308

⁷³ جوہری، صحاح، زیر مادہ (بور)

⁷⁴ دیوان عبد اللہ بن زبیری سہمی، موسسة الرسالة بیروت، 1978ء، ص 36

⁷⁵ القرآن، 26:48

⁷⁶ ازہری، ضیاء القرآن، 4/561

⁷⁷ البغدادی، خزانة الادب، مکتبۃ الخانجی، 1997ء، ص 58

⁷⁸ قرطبی، الجامع لاحكام القرآن، 19/335

⁷⁹ القرآن، 22:53

ضوزاً، وضازاً، وضازاً ضازاً: اذا ظلم وتعدى وبخس انتقص۔ قال امرؤ القيس :

ضازت بنو أسدٍ

بحکمہم

اذ يجعلون الرأس كالذنب

یہ مادہ تین باب پر آتا ہے۔ ضرب یضرب، نصر ینصر اور مہوزا العین۔ اس کا معنی ہے ظلم کرنا، زیادتی کرنا، کسی کے حصہ میں کمی کرنا۔ امرؤ القیس کہتا ہے: بنو اسد نے اپنا فیصلہ کرتے ہوئے بڑی زیادتی کی ہے کہ انہوں نے سر کو ذم کی مانند بنا دیا ہے۔⁸⁰ قرطبی نے اپنی تفسیر⁸¹ میں اور امام سیوطی نے الدر المنثور⁸² میں اسے امرؤ القیس سے، جبکہ حضرت ابن عباس نے اپنے جوابات میں طستی سے منسوب کیا ہے۔

• قرآن کریم میں ہے: {الَّذِينَ يَجْتَنِبُونَ كَثِيرًا مِّنَ الْفَوَاحِشِ إِلَّا اللَّمَمَ إِنَّ رَبَّكَ وَاسِعُ الْمَغْفِرَةِ هُوَ أَعْلَمُ بِكُمْ إِذْ أَنشَأَكُم مِّنَ الْأَرْضِ وَإِذْ أَنْتُمْ أَجِنَّةٌ فِي بُطُونِ أُمَّهَاتِكُمْ فَلَا تُزَكُّوْا أَنْفُسَكُمْ هُوَ أَعْلَمُ بِمَنِ اتَّقَىٰ} ⁸³ "جو لوگ بچتے رہتے ہیں بڑے بڑے گناہوں سے اور بے حیائی کے کاموں سے مگر شاذ و نادر بلاشبہ آپ کا رب وسیع بخشش والا ہے وہ خوب جانتا ہے تمہیں جب اس نے تمہیں زمین سے پیدا کیا اور جبکہ تم حمل تھے اپنی ماؤں کے شکموں میں پس اپنی خود ستائی نہ کیا کرو وہ خوب جانتا ہے کہ کون پرہیزگار ہے۔"

اس آیت لفظ لمم کے معنی کو متعین کرتے ہوئے پیر محمد کرم شاہ لکھتے ہیں کہ زجاج کہتے ہیں کہ لمم اور المام اس کام کو کہتے ہیں جو کبھی کیا جائے اور اس میں تعق نہ کیا جائے اور اس میں ہیشگی نہ کی جائے۔ جب تو کسی آدمی کی ملاقات کے لیے جائے اور مل کر فوراً واپس آجائے تو کہتے ہیں الممت بہ۔ عرب شاعر کا ایک شعر بھی اسی مفہوم پر دلالت کرتا ہے:

الممت فحيت ثم قامت فودعت

فلما تولت كادت النفس تزهمق

وہ تھوڑی دیر کے لیے آئی، اس نے سلام کیا، پھر وہ اٹھ کھڑی ہوئی اور اس نے الوداع کہا، جب اس نے پیٹھ پھیری تو قریب تھا کہ روح پرواز کر جائے۔⁸⁴ اس شعر کو ابو تمام نے حماسہ⁸⁵ میں نقل کیا ہے اور اسے جعفر بن علیہ حارثی کی طرف منسوب کیا ہے۔

⁸⁰ ازہری، ضیاء القرآن، 5/27-28

⁸¹ قرطبی، الجامع لاحکام القرآن، 20/38

⁸² سیوطی، الدر المنثور، دار الفکر، بیروت، 1432ھ، 6/127

⁸³ القرآن، 5:45

⁸⁴ ازہری، ضیاء القرآن، 5/33

⁸⁵ ابو تمام، دیوان حماسہ، مطبع التوفیق مصر، 1322ھ، ص9؛ تہریزی، شرح دیوان حماسہ، دار الکتب العلمیہ، بیروت، 2000ء، ص11

- قرآن کریم میں ہے: {وَالسَّمَاءِ وَالطَّارِقِ وَمَا أَدْرَاكَ مَا الطَّارِقُ} ⁸⁶ "قسم ہے آسمان کی اور رات کو نمودار ہونے والے کی اور آپ کو کیا معلوم یہ رات کو آنے والا کیا ہے۔" لفظ الطارق کے مفہوم کو واضح کرتے ہوئے پیر کرم شاہ لکھتے ہیں کہ بعض نے کہا ہے کہ صبح کے وقت نمودار ہونے والے تارے کو الطارق کہتے ہیں کیونکہ وہ صبح کا پیغامبر بن کر طلوع ہوتا ہے۔ اس لیے اس کی بڑی شان ہوتی ہے۔ ہندہ زوجہ ابوسفیان جنگ احد میں یہ رجز پڑھتی تھی۔

نحن بنات طارق

نمشي على النمارق

- اس میں طارق سے مراد ستارہ صبح ہے۔ وہ کہتی ہے ہم نامور باپوں کی بیٹیاں ہیں، نرم و گداز قالینوں پر چلتی ہیں۔ ⁸⁷ اسے ابن سعد نے طبقات ⁸⁸ میں اور البزاز نے اپنی مسند ⁸⁹ میں روایت کیا ہے۔ اور جوہری نے صحاح ⁹⁰ میں نقل کیا ہے۔

- قرآن کریم میں ہے: {إِزْمَ ذَاتِ الْعِمَادِ} ⁹¹ "ارم کے ساتھ جو اونچے ستونوں والے تھے۔" لفظ عماد کی تفسیر کرتے ہوئے کرم شاہ لکھتے ہیں کہ جوہری نے عماد کی تشریح کرتے ہوئے لکھا ہے: الأبنية الرفيعة، واحدة عمادة، وقال الشاعر عمرو بن كلثوم:

ونحن اذا عماد الحى خرت

على الاحفاض تمنع من يلينا

وفلان طويل العماد اذا كان منزله معلما لزازيه

- بلند و بالا قصر اور محلات کو عماد کہتے ہیں۔ عمرو بن کلثوم کا شعر ہے کہ جب کسی قوم کا قصر عزت گر جاتا ہے تو ہم ان کی حفاظت کرتے ہیں۔ جس کا اونچا مکان اس کے زائرین کو دور سے معلوم ہو جائے تو عرب کہتے ہیں فلان طويل العماد۔ ⁹² عمرو بن کلثوم کا یہ شعر اس کے دیوان ⁹³ میں ہے۔ اس کے علاوہ اسے ابن منظور افریقی نے لسان العرب

⁸⁶ القرآن، 2:86-1

⁸⁷ الازہری، ضیاء القرآن، 5/535

⁸⁸ محمد بن سعد ابن سعد، طبقات، مکتبۃ الخانجی، 2001ء، 2/40

⁸⁹ ابو بکر احمد بن عمرو البزاز، مسند، مکتبۃ العلوم والحکم، 1430ھ، رقم الحدیث: 979

⁹⁰ جوہری، صحاح، زیر مادہ (طرق)

⁹¹ القرآن، 5:45

⁹² الازہری، ضیاء القرآن، 5/557-552

⁹³ عمرو بن کلثوم، دیوان، دار الکتب العربی، 1991ء، ص 119

⁹⁴ میں اور جوہری نے صحاح⁹⁵ میں بھی نقل کیا ہے۔

2 محاورات اور اسالیب کی تحقیق کے لیے استشہاد

کرم شاہ الازہری نے قرآن مجید میں استعمال ہونے والے محاورات اور اسالیب کی تحقیق کے لیے کلام عرب سے نظم و نثر کو لیا ہے، جن میں سے چند چیزیں بطور مثال پیش کی جاتی ہیں:

◆ قرآن کریم میں ہے: { لَهُ دَعْوَةٌ آخِذِينَ وَالَّذِينَ يُدْعُونَ مِنْ دُونِهِ - لَا يَسْتَجِيبُونَ لَهُمْ بِشَيْءٍ إِلَّا كَبْسِطٍ كَقَبِيهِ إِلَى الْمَاءِ لِيَبْلُغَ فَاهُ وَمَا هُوَ بِبَلِغِهِ }⁹⁶ اسی کو پکارنا سچ ہے اور وہ لوگ جو پکارتے ہیں اللہ تعالیٰ کے سوا اور وہ جواب نہیں دے سکتے انہیں کچھ بھی مگر اس شخص کی طرح جو پھیلائے ہو اپنی دونوں ہتھیلیوں کو پانی کی طرف تا کہ اس کے منہ تک پانی پہنچ جائے اور یوں تو پانی اس کے منہ تک نہیں پہنچ سکتا۔ "عربی محاورہ باسسط کفیبہ الی الماء کی تحقیق کرتے ہوئے کرم شاہ لکھتے ہیں کہ امام لغت ابو عبیدہ نے لکھا ہے کہ عرب اس شخص کے لیے جو بے فائدہ کوشش کر رہا ہو۔ الفابض علی الماء بطور ضرب المثل پیش کرتے ہیں۔ انہوں نے بطور استشہاد یہ شعر لکھا ہے:

و انی وایاکم وشوقا الیکم

کقابض ماء لم یسعه الأنامل۔⁹⁷

اسے ابو ہلال نے کتاب الصناعتین⁹⁸ میں لم یسعه کی بجائے لم تسعه روایت کیا ہے۔ ابن منظور نے بھی لسان العرب⁹⁹ میں نقل کیا ہے۔

◆ قرآن کریم میں ہے: { يَوْمَ يُكْشَفُ عَنْ سَاقٍ وَيُدْعَوْنَ إِلَى السُّجُودِ فَلَا يَسْتَطِيعُونَ }¹⁰⁰ جس روز پردہ اٹھایا جائے گا ایک ساق سے تو ان نابکاروں کو سجدہ کی دعوت دی جائے گی تو اس وقت وہ سجدہ نہ کر سکیں گے۔ "اس آیت میں محاورہ یکشف عن ساق کے استعمال کے بارے میں کرم شاہ کہتے ہیں کہ جب کوئی سخت تکلیف دہ اور مصیبت کا وقت آجاتا ہے تو اہل عرب یہ محاورہ استعمال کرتے ہیں۔ جب گھمسان کی لڑائی شروع ہو جاتی ہے تو کہتے ہیں: شمرت الحرب عن ساقها جنگ نے اپنی پنڈلی سے تہ بند اوپر اٹھالیا۔ راجز کہتا ہے

⁹⁴ الافریقی، ابن منظور، لسان العرب، زیر مادہ (عمد)

⁹⁵ جوہری، صحاح، زیر مادہ (عمد)

⁹⁶ القرآن، 13: 14

⁹⁷ الازہری، ضیاء القرآن، 2/ 480

⁹⁸ ابو ہلال عسکری، کتاب الصناعتین، عیسیٰ البابی الحلبي، 1952ء، ص 122

⁹⁹ الافریقی، ابن منظور، لسان العرب، زیر مادہ (حرف الواو)۔

¹⁰⁰ القرآن، 68: 42

ع قد کَشَفَتْ عَنْ سَاقِهَا فِشْدَوَا

وَجَدَّتْ الْحَرْبَ بِكُمْ فَجَدَّوَا

اے بہادر والڑائی نے اپنی پنڈلی تنگی کر دی ہے تم سب زور سے حملہ کرو۔ جنگ زوروں پر ہے۔ اب تم بھی سنجیدگی سے داد شجاعت دو۔¹⁰¹

اسے مفسر قرطبی نے اپنی تفسیر¹⁰² میں اور ابو العباس المبرد نے الکامل¹⁰³ میں نقل کیا ہے۔

نحوی قواعد کی تحقیق کے لیے استشہاد

3

کرم شاہ الازہری نے قرآن مجید میں موجود نحوی قواعد کی تحقیق کے لیے کلام عرب سے بطور استشہاد نظم و نثر کو لیا ہے، جن میں سے چند بیان کیے گئے نحوی قواعد کو بطور مثال یہاں پیش کیا جاتا ہے:

❖ قرآن کریم میں ہے: {وَحَسِبُوا أَلَّا تَكُونَ فِئْتَنَةً فَعَمُوا وَصَمُوا ثُمَّ تَابَ اللَّهُ عَلَيْهِمْ ثُمَّ عَمُوا وَصَمُوا كَثِيرًا مِّنْهُمْ وَاللَّهُ بِصِيرٍ¹⁰⁴} "اور یہ فرض کر لیا کہ نہیں ہو گا انہیں عذاب تو اندھے بن گئے اور بہرے بن گئے پھر نظر رحمت فرمائی اللہ تعالیٰ ان پر پھر وہ اندھے بن گئے اور بہرے بن گئے بہت ان میں سے اور اللہ تعالیٰ سب کچھ دیکھ رہا ہے۔" فعل اور فاعل کے حوالے سے نحوی قاعدہ بیان کرتے ہوئے کرم شاہ لکھتے ہیں کہ نحو کا قاعدہ ہے کہ فاعل ظاہر ہو تو خواہ وہ جمع ہی کیوں نہ ہو فعل واحد ذکر کیا جاتا ہے۔ اس کا دوسرا جواب یہ دیا گیا ہے کہ عرب کی ایک لغت میں ایسے موقع پر بھی فعل کا جمع کا صیغہ مستعمل ہوتا رہتا ہے۔ جیسے اکلونی البواغیث یا جیسے فرزدق کا شعر ہے:

ع و لکن دِیَافِیَ اَبُوہِ وَاُمہِ

بحوران یعصرن السلیط اُقاریہ

یہاں اُقاریہ فاعل ہے پھر بھی یعصرن جمع مؤنث ذکر ہوا۔¹⁰⁵ اسے ابن منظور نے لسان العرب¹⁰⁶ میں اور جوہری نے صحاح¹⁰⁷ میں نقل کیا ہے۔

❖ قرآن کریم میں ہے: {وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنْسِ لَهُمْ قُلُوبٌ لَّا يَفْقَهُونَ بِهَا وَلَهُمْ أَعْيُنٌ

¹⁰¹ الازہری، ضیاء القرآن، 5/340-339

¹⁰² قرطبی، الجامع لاحکام القرآن، 22/175

¹⁰³ المبرد، الکامل، 2/494

¹⁰⁴ القرآن، 5:71

¹⁰⁵ الازہری، ضیاء القرآن، 1/495

¹⁰⁶ الافریقی، ابن منظور، لسان العرب، زیر مادہ (سلط)

¹⁰⁷ جوہری، صحاح، زیر مادہ (دوف)

لَا يُبْصِرُونَ بِهَا وَلَهُمْ ءَادَانٌ لَا يَسْمَعُونَ بِهَا أُولَئِكَ كَالْأَنْعَمِ بَلْ هُمْ أَضَلُّوا¹⁰⁸ بے شک ہم نے پیدا کیے جنہم کے لیے بہت سے جن اور انسان ان کے دل تو ہیں لیکن وہ سمجھتے نہیں ان سے اور ان کی آنکھیں تو ہیں لیکن وہ دیکھتے نہیں ان سے اور ان کے کان تو ہیں لیکن وہ سنتے نہیں ان سے، وہ حیوانوں کی طرح ہیں بلکہ ان سے بھی زیادہ گمراہ۔ "لام کے استعمال کے بارے کرم شاہ لکھتے ہیں کہ لام کا استعمال عاقبت کے لیے قرآن اور فصحاء عرب میں کثیر ہے۔ ارشاد باری تعالیٰ ہے: {فَالْتَقَطَهُ آلُ فِرْعَوْنَ لِيَكُونَ لَهُمْ عَدُوًّا} یعنی موسیٰ کو فرعون کے گھر والوں نے اٹھا لیا تاکہ وہ بڑا ہو کر ان کا دشمن بنے۔ یہاں بھی لام عاقبت کے لیے ہے، غایت کے لیے نہیں کیونکہ اٹھانے والوں کا مقصد یہ نہ تھا کہ موسیٰ علیہ السلام بڑے ہو کر ان کی ہلاکت و بربادی کا باعث بنیں۔ بلکہ ان کا مقصد تو یہ تھا کہ جب یہ بڑا ہو جائے گا تو ہمارے کام آئے گا لیکن ان کے اٹھانے کا نتیجہ یہ نکلا کہ موسیٰ علیہ السلام نے بڑے ہو کر فرعون کو تباہ و برباد کر دیا۔ اسی طرح عربی کا ایک شعر ہے:

هـ وللموت تغذ والوالدات سخالها

كما لخراب الدهر تبني المساكن

یہاں بھی لام غایت کا نہیں بلکہ عاقبت کا ہے؛ کیونکہ مائیں بچے اس لیے تو نہیں جنتیں کہ وہ لقمہ اجل نہیں اور محلات اور حویلیاں اس لیے تو تعمیر نہیں کی جاتیں کہ وہ ویران ہو جائیں لیکن ہوتا ایسا ہی ہے۔ جو پیدا ہوتا ہے اسے مرنا ہی پڑتا ہے اور جو عمارت کھڑی کی جاتی ہے وہ ایک نہ ایک دن بیوند خاک ہو کر رہتی ہے۔¹⁰⁹ اسے بغدادی نے خزانة الادب¹¹⁰ اور ابن عبد ربہ نے العقد الفرید¹¹¹ میں نقل کیا ہے۔

❖ قرآن کریم میں ہے: {قَالُوا إِنَّ هَذِينَ لَسَاحِرُونَ يُرِيدَانِ أَنْ يُخْرِجَاكُم مِّنْ أَرْضِكُمْ بِسِحْرِهِمَا وَيَذْهَبَا بِطَرِيقَتِكُمُ الْمُثَلَّىٰ}¹¹²

"وہ ایک دوسرے کو کہنے لگے بلاشبہ یہ دو جادوگر ہیں۔ یہ چاہتے ہیں کہ نکال دیں تمہیں ملک سے اپنے جادو کے زور سے اور مٹادیں تمہاری تہذیب و ثقافت کے مثالی طریقوں کو۔" اس آیت کے بارے میں کرم شاہ لکھتے ہیں کہ اس آیت میں ایک نحوی الجھن ہے اور وہ یہ ہے کہ ان، ان کا مخفف ہے جو اسم کو نصب دیتا ہے اس لیے آیت یوں ہونی چاہیے تھی: ان هذین لساحرن لیکن یہاں هذان مرفوع ہے۔ جو نحوی قاعدہ کے خلاف ہے۔ اس کی کیا وجہ ہے؟¹¹³ کرم شاہ نے اس الجھن کے حل کے لیے تین جواب دیئے ہیں۔ دوسرے اور تیسرے جواب میں انہوں نے

¹⁰⁸ القرآن، 7: 179

¹⁰⁹ الازہری، ضیاء القرآن، 2/ 105

¹¹⁰ بغدادی، خزانة الادب، 3/ 430

¹¹¹ ابن عبد ربہ نے العقد الفرید، دار الفکر للطباعة والنشر والتوزیع، بیروت، 1/ 208

¹¹² القرآن، 20: 63

¹¹³ الازہری، ضیاء القرآن، 3/ 119

عرب شعراء کے دو ابیات دلائل کے طور پر پیش کیے ہیں۔ مبرد اور انخفش جو نحو کے مسلم امام ہیں وہ فرماتے ہیں کہ یہاں ان حروف ناصبہ میں سے نہیں ہے بلکہ نعم کا ہم معنی ہے۔ قرطبی نے کئی اشعار بطور استشہاد نقل کیے ہیں۔ ان میں سے ایک یہ ہے:

هـ و یقلن شیب قد علا

کَ وَقد کبرت فقلت انه

انہوں مجھے ملامت کرتے ہوئے کہا کہ اب تیرے بال سفید ہو گئے ہیں اور تو بوڑھا ہو گیا ہے تو میں نے کہا نہ یعنی ہاں ایسا ہی ہے۔¹¹⁴ یہ شعر عبید اللہ بن قیس الرقیات کا ہے اور اس کے دیوان¹¹⁵ میں موجود ہے۔ علاوہ ازیں اسے قرطبی نے اپنی تفسیر¹¹⁶ میں نقل کیا ہے۔ تیسرا جواب دیتے ہوئے وہ لکھتے ہیں کہ عرب کے بعض قبائل تثنیہ کو ر فعی نصبی اور جری حالت میں الف کے ساتھ پڑھتے ہیں، جیسے:

هـ ان اباها و ابا اباها

قد بلغافی المجد غایتاها

بنی الحرث کعب، زبیر، خشم، کنانہ سب تثنیہ کو الف کے ساتھ پڑھتے۔¹¹⁷ اس رجز کے قائل ابو النجم عیالی ہیں اور یہ ان کے دیوان¹¹⁸ میں ہے۔ مفسر قرطبی نے بھی اسے اپنی تفسیر¹¹⁹ میں نقل کیا ہے۔

❖ قرآن کریم میں ہے: { اِنْ نَّشَأْ نُؤْتِلْ عَلَیْهِمْ مِّنْ اَلْسَمَاءِ ءَايَةً فَظَلَّتْ اَعْنَظُهُمْ لَهَا خُضَعِیْنَ }¹²⁰ "اگر ہم چاہیں تو اتاریں ان پر آسمان سے کوئی نشانی پس ہو جائیں ان کی گردنیں اس کے آگے جھکی ہوئی۔" اس آیت میں موجود ایک نحوی الجھن کے بارے میں کرم شاہ لکھتے ہیں کہ اس آیت میں نحوی قاعدہ کے مطابق لفظ خاضعین کو خاضعة ہونا چاہیے تھا۔ کیونکہ اعناقہم ظلت کا اسم ہے اور خاضعین خبر ہے۔ مطابقت مفقود ہے۔¹²¹ علاوہ ازیں پیر کرم شاہ لکھتے ہیں کہ بسا اوقات ایسا بھی ہوتا ہے کہ اسم اگر مرکب اضافی ہو تو اس کی خبر یا اس کے فعل میں مضاف سے مطابقت کا خیال رکھنے کی بجائے مضاف الیہ کی مطابقت کا خیال رکھا جاتا ہے۔ رجز کا شعر ہے:

¹¹⁴ ایضاً

¹¹⁵ عبید اللہ بن قیس الرقیات، دیوان، دارالصادر بیروت، ص 66

¹¹⁶ قرطبی، الجامع لاحکام القرآن، ج 14، ص 94

¹¹⁷ الازہری، ضیاء القرآن، 3/ 119

¹¹⁸ دیوان ابی النجم عیالی، مطبوعات مجمع اللغة العربیة، دمشق، 2006ء، ص 227

¹¹⁹ قرطبی، الجامع لاحکام القرآن، 14/ 91

¹²⁰ القرآن، 26: 4

¹²¹ الازہری، ضیاء القرآن، 3/ 384

طول اللیالی أسرع فی نقضی

طوین طولی و طوین عرضی

یہاں اسرعت اور طوین کا فاعل طول اللیالی ہے اور طول کیونکہ مذکر ہے اس لیے اسرعت اور طوی ہونا چاہیے تھا لیکن طول مضاف کو نظر انداز کر کے اللیالی کا لحاظ رکھا گیا اور فعل مومث لایا گیا۔ جریر کا شعر:

أری مرالسنین أخذن منی

كما أخذ السوار من الهلال

یہاں بھی سنین کی وجہ سے أخذن ذکر کیا گیا اگر مرالسنین کا لحاظ ہوتا تو أخذ کہا جاتا۔ لیکن ایسا کرنا فقط اس مقام پر درست ہو گا جہاں اگر مضاف کو گرا دیا جائے تو معنی میں فساد نمودار نہ ہو۔¹²²

• رجز: (طول اللیالی أسرع فضی نقضی) اغلب علی کا ہے، جسے بغدادی نے خزائن الادب¹²³ میں اور مفسر قرطبی نے اپنی تفسیر¹²⁴ میں نقل کیا ہے۔

• شعر: (اری مرالسنین اخذن منی) کو مفسر طبری نے اپنی تفسیر¹²⁵ میں، ابن عقیل نے شرح ابن عقیل¹²⁶ میں اور قرطبی نے اپنی تفسیر¹²⁷ میں نقل کیا ہے۔

❖ قرآن کریم میں ہے: { مَسَدْعُ الزَّبَانِيَةِ }¹²⁸ "ہم بھی جہنم کے فرشتوں کو بلائیں گے۔" لفظ زبانیۃ کے مفہوم کو واضح کرتے ہوئے پیر کرم شاہ لکھتے ہیں کہ زبانیۃ: یہ جمع ہے، اس کے واحد کے بارے میں کئی اقوال ہیں: کسائی کا قول ہے اس کا واحد زبنی ہے۔ انخفش کی رائے ہے کہ اس کا واحد زاہن ہے۔ ابو عبیدہ کہتے ہیں کہ زبنیۃ ہے۔ بعض نے زبانیۃ کہا ہے۔ بعض علمائے لغت کے نزدیک یہ اسم جمع ہے۔ جیسے ابابیل اور عبادید جن کی پکڑ بہت سخت ہو، اہل عرب انہیں زبانیۃ کہتے ہیں۔ قال الشاعر:

مطاعيم في القصوى مطاعين في الوغى

زبانية غلب عظام حلومها

وہ لوگوں کو خوب کھانا کھلاتے ہیں اور جنگ میں ان کی نیزہ افگنی بہت سخت ہے۔ ان کی گرفت بہت شدید ہے۔ ان

¹²² الازہری، ضیاء القرآن، 3/384

¹²³ بغدادی، خزائن الادب، 4/226

¹²⁴ قرطبی، الجامع لاحکام القرآن، 14/91

¹²⁵ طبری، جامع البیان عن تاویل آی القرآن، 16/19

¹²⁶ ابن عقیل، شرح ابن عقیل، ص 31

¹²⁷ قرطبی، الجامع لاحکام القرآن، 7/62

¹²⁸ القرآن، 96:18

کی گردنیں موٹی ہیں اور ان کی عقلیں بہت بڑی ہیں۔¹²⁹ یہ شعر ابن زبیری کا ہے۔ اسے ابن ہشام نے اپنی سیرت¹³⁰ میں، ماوردی نے النکت والعیون¹³¹ میں، امام قرطبی نے اپنی تفسیر¹³² میں اور ابن منظور افریقی نے لسان العرب¹³³ میں نقل کیا ہے۔

❖ قرآن کریم میں ہے: { أَلْقَيْنَا فِي جَهَنَّمَ كُلَّ كَفَّارٍ عَنِيدٍ }¹³⁴ "جہنم میں جھونک دوہر کافر سرکش کو۔" اس آیت میں موجود ایک نحوی الجھن کے بارے میں پیر کرم شاہ لکھتے ہیں کہ القیاء تشبیہ کا صیغہ کیوں ذکر کیا؟ اس کی متعدد وجوہات بیان کی گئی ہیں۔ خلیل اور انخفش کہتے ہیں کہ فصحاء عرب واحد کے لیے بھی بسا اوقات تشبیہ کا لفظ استعمال کر لیتے ہیں۔ جس طرح ایک دوست کے لیے خلیل کی بجائے خلیلی (تشبیہ) عام مروج ہے۔ امرؤ القیس اپنے ایک رفیق سفر کو مخاطب کر کے کہتا ہے:

هـ قفانیک من ذکری حبیب و منزل

اے میرے دوست ذرا ٹھہر و تا کہ ہم اپنے محبوب اور اس کی منزل کو یاد کر کے کچھ آنسو بہائیں۔ قف کی بجائے قفا تشبیہ کا صیغہ استعمال ہوا ہے۔¹³⁵ شعر کا دوسرا مصرعہ ہے: بسقط اللوی بین الدخول فحول۔ یہ امرؤ القیس کے مشہور قصیدہ کا مطلع ہے۔¹³⁶ امام قرطبی نے بھی اسے اپنی تفسیر¹³⁷ میں نقل کیا ہے۔

❖ قرآن کریم میں ہے: { تَعْرُجُ الْمَلَائِكَةُ وَالرُّوحُ إِلَيْهِ فِي يَوْمٍ كَانَ مِقْدَارُهُ خَمْسِينَ أَلْفَ مَسْنَةٍ }¹³⁸ "فرشتے اور جبریل اللہ کی بارگاہ میں عروج کرتے ہیں، یہ عذاب اس روز ہو گا جس کی مقدار پچاس ہزار سال ہے۔" اس آیت میں مذکور ہے کہ یہ عذاب اس روز ہو گا جس کی مقدار پچاس ہزار برس ہے۔ اس دن کی طوالت اور اس کے جلدی گزرنے کے بارے میں کرم شاہ لکھتے ہیں کہ اس میں قطعاً کوئی اچنبھا نہیں۔ وقت کی مقدار ایک ہوتی ہے لیکن کسی کے لیے وہ وقت ایک لمحہ کی طرح گزر جاتا ہے اور کسی کے لیے وہ وقت بڑا طویل ہوتا ہے۔ قیامت کا دن تو وہی ہو گا

¹²⁹ الازہری، ضیاء القرآن، 5/616-615

¹³⁰ عبد المالك ابن هشام، السيرة النبوية، دار الكتاب العربي، 1990ء، 1/312

¹³¹ الماوردی، النکت والعیون، 6/308-309

¹³² قرطبی، الجامع لاحکام القرآن، 22/386

¹³³ الافرقی، ابن منظور، لسان العرب، زیر مادہ (غلب)

¹³⁴ القرآن، 24:50

¹³⁵ الازہری، ضیاء القرآن، 4/616-615

¹³⁶ امرؤ القیس، دیوان، دار المعارف بیروت، 1984ء، ص 41

¹³⁷ قرطبی، الجامع لاحکام القرآن، 19/448

¹³⁸ القرآن، 4:70

لیکن اہل ایمان کو وہ بڑا مختصر معلوم ہو گا اور بعض مجرموں کو وہ ہزار سال کے برابر محسوس ہو گا اور جو سخت متمر اور باغی ہوں گے انہیں پچاس ہزار سال جتنا لمبا معلوم ہو گا۔ علامہ آلوسی نے عرب کے اشعار سے اس پر استشہاد کیا ہے:

من قصر الليل اذا ذرتني

اشكو وتشتكين من الطول

جس رات تو مجھے ملاقات کا شرف بخشی ہے تو میں تو شکوہ کرتا ہوں کہ یہ رات نہایت مختصر تھی اور تو اس کے طویل ہونے کی شکایت کرتی ہے۔¹³⁹ اسے مفسر آلوسی نے اپنی تفسیر¹⁴⁰ میں نقل کیا ہے۔

❖ قرآن کریم میں ہے: {لَا أَعْبُدُ مَا تَعْبُدُونَ وَلَا أَنْتُمْ عِبُدُونَ مَا أَعْبُدُ} ¹⁴¹ "میں پرستش نہیں کیا کرتا ان بتوں کی جن کی پرستش تم کرتے ہو اور نہ ہی تم عبادت کرنے والے ہو اس خدا کی جس کی میں عبادت کیا کرتا ہوں۔" ان آیات کی تفسیر میں منقول تفسیری اقوال ذکر کرتے ہوئے پیر محمد کرم شاہ لکھتے ہیں کہ ان آیات کی تفسیر میں متعدد اقوال ہیں۔ ان میں سے ایک یہ ہے کہ چوتھی آیت دوسری آیت کی تاکید کر رہی ہے، کیونکہ دوسری آیت جملہ فعلیہ ہے جو تہجد و حدود پر دلالت کرتا ہے اور چوتھی جملہ اسمیہ ہے جو ثبات اور پختگی پر دلالت کرتا ہے۔ چوتھی آیت سے دوسری آیت کو موگد کر دیا ہے۔ تیسری آیت کی تاکید پانچویں آیت کر رہی ہے کیونکہ الفاظ بالکل یکساں ہیں۔ کلام عرب میں اس قسم کی تاکید نظم و نثر دونوں میں کثیر الاستعمال ہے۔ چنانچہ ایک شعر ہے :

ففق الغراب ببين ليلی غدوة

کم، کم وکم بفراق لیللی ینعق¹⁴²

کہ جدائی کا کوا صبح کے وقت لیللی کی جدائی کی خبر دینے کے لیے بولا، وہ کب تک، کب تک اور کب تک لیللی کے فراق میں چلاتا رہے گا۔ اس شعر کا ماخذ ہمیں نہیں ملا۔

4 تارنجی نسبت کی تعین کے لیے استشہاد

کرم شاہ الازہری نے قرآن مجید میں بیان کردہ تارنجی چیزوں کی نسبت کے تعین کی تحقیق کے لیے کلام عرب سے نظم و نثر کو بطور استشہاد لیا ہے، جن میں چند بطور مثال پیش کی جاتی ہیں:

➤ قرآن کریم میں ہے: {إِذْ يَغْشَى السَّدْرَةَ مَا يَغْشَى} ¹⁴³ "(اے کفار) کبھی تم نے غور کیا لات و عزیٰ کے بارے

¹³⁹ الازہری، ضیاء القرآن، 5/360-361

¹⁴⁰ آلوسی، محمود، سید، روح المعانی، دار احیاء التراث العربی، بیروت، لبنان، س۔ن، 29/57

¹⁴¹ القرآن، 109:3-2

¹⁴² الازہری، ضیاء القرآن، 5/693-694

¹⁴³ القرآن، 53:16

میں۔ " لات بت کی نسبت کا تعین کرتے ہوئے پیر محمد کرم شاہ لکھتے ہیں کہ قنادہ کہتے ہیں کہ لات قبیلہ ثقیف کا بت تھا، جس کا استھان طائف میں تھا۔ اس شعر سے بھی اس کی تائید ہوتی ہے:

سے وفرت ثقیف الی لا تھا

بمنقلب الخائب الخاسر

یعنی بنو ثقیف خائب اور خاسر ہو کر بھاگتے ہوئے اپنے لات کے پاس لوٹ آئے۔¹⁴⁴ اسے ابن ہشام نے اپنی سیرت¹⁴⁵ میں نقل کیا ہے اور اسے امیہ بن ابی الصلت کی طرف منسوب کیا ہے۔

نتائج بحث

1. قرآن کریم کی تفسیر کے مآخذ میں ایک اہم مآخذ عربی لغت اور کلام عرب ہے۔ عہد صحابہ سے عصر حاضر تک کے مفسرین اس مآخذ سے استفادہ کرتے چلے آ رہے ہیں۔
2. تفسیر ضیاء القرآن پیر محمد کرم شاہ الازہری کی 20 سالہ محنت کا ثمرہ ہے یہ اپنی گونا گوں خوبیوں اور خصوصیات کی بنیاد پر اردو کے تفسیری ادب میں ایک امتیازی شان کی حامل تفسیر ہے۔ اس کی عبارت اردو ادب کا بہترین شاہکار ہے۔
3. تفسیر ضیاء القرآن میں قرآنی الفاظ کے لغوی مفہوم کو واضح کرنے کے لئے سترہ مقامات، عربی محاورات اور اسالیب کی تحقیق کے لئے دو مقامات، نحوی قواعد کی تحقیق کے لئے آٹھ مقامات اور تاریخی نسبت کی تعین کے لیے ایک مقام پر کلام عرب سے استشاد کیا گیا ہے۔
4. تفسیر میں کلام عرب سے استشاد کو واضح، آسان، مختصر اور بلیغ انداز میں بیان کرنے کی کامیاب کوشش کی گئی ہے۔
5. کلام عرب سے استشاد کے حوالے سے لگتا ہے کہ عرب شعراء کے دواوین اور مجموعہ ہائے کلام کے دوسرے مآخذ مفسر کے پیش نظر نہیں رہے، اس سلسلے میں ان کا انحصار زیادہ تر تفسیری ادب اور خاص طور پر تفسیر قرطبی پر رہا ہے۔
6. متعدد مقامات پر کلام عرب سے استشاد کرتے ہوئے جن اشعار کا انتخاب کیا گیا ہے اگرچہ وہ بھی مناسب ہیں، مگر ان سے بہتر اشعار کا انتخاب کیا جاسکتا تھا۔

خلاصہ کلام

فصاحت و بلاغت کو زبان دانی میں بہت زیادہ اہمیت حاصل ہوتی ہے۔ عرب پوری دنیا میں خاص طور پر اس فن میں انتہائی مہارت رکھتے ہیں اور عرب میں بہت سے قبائل اپنی لغت، زبان کی فصاحت اور لہجہ کی صحت کے لحاظ سے مشہور تھے۔ عرب اسی زبان دانی میں مہارت کی وجہ سے ہمیں سچی کہتے ہیں۔ عربوں کے کلام کو دیوان کہتے ہیں جو نظم اور نثر پر مشتمل ہے لیکن اس میں سے شاعری بہت اہم ہے۔ یہ شاعری ان کے تحفظِ نسب، فضائل و مناقب، عادات و اطوار، رسوم و رواج، تعلیم و تعلم اور

¹⁴⁴ الازہری، ضیاء القرآن، 5/25

¹⁴⁵ ابن ہشام، السیرۃ النبویۃ، 1/31

تہذیب و ثقافت کی آئینہ دار ہے۔ قرآن کریم عربی زبان میں نازل ہوا تو جہاں اس کے فہم کے لیے قرآن اور حدیث مبارکہ ایک اہم مصدر ہیں، وہاں یہی شاعری کتاب اللہ، احادیث رسول اور اقوال صحابہ کے غرائب اور مشکل الفاظ کی تشریح و توضیح کے لیے صحت اور ماخذ کی حیثیت رکھتی ہے۔ عربی شاعری سے قرآن کریم کے غریب اور مشکل الفاظ کے معانی پر استشہاد کرنا صحابہ کرام رضوان اللہ جمیعین اور تابعین سے ثابت ہے۔ اس سلسلے میں حضرت ابن عباس بہت بڑا نام ہیں، جو اپنے دور میں خوارج اور دوسرے فرقوں کو قرآن کا بیان کردہ مفہوم کلام عرب سے ہی سمجھا دیتے جسے عرب کے لوگ رد نہ کر سکتے۔ مفسرین کرام نے تفسیر کے ذریعے کلام عرب سے ہمیں آشنا کرایا ہے۔ پیر کرم شاہ الازہری کا تعلق بھی ان چند مفسرین میں سے ہے جنہوں نے اپنی تفسیر میں کلام عرب کو بطور استشہاد کے استعمال کیا ہے۔ بعض مقامات پر علم بیان کے حوالے سے بھی اشعار سے استدلال کیا گیا ہے۔